

စစ်ကောင်စီ ထောက်ခံသူများ၏
FACEBOOK တွင် ရေးသားနေသည့်
ဝါဒဖြန့်မှုများအား စောင့်ကြည့်လေ့လာမှု
အစီရင်ခံစာ (ဩဂုတ်လ)



Credit - Shutterstock

မာတိကာ

၁။ နိဒါန်း.....	2
၂။ စောင့်ကြည့်လေ့လာသည့် နည်းလမ်းများ.....	2
၂.၁။ အဓိပ္ပါယ်ဖွင့်ဆိုချက် နှင့် အစီရင်ခံစာ လွှမ်းခြုံမှု နယ်ပယ်.....	2
၂.၂။ လေ့လာမှု ပြုလုပ်သည့် အကြောင်းအရာများနှင့် ဦးတည်အုပ်စုများ.....	3
၂.၃။ လေ့လာမှု ပြုလုပ်ခဲ့သည့် FACEBOOK GROUP များကို ရွေးချယ်ခြင်း.....	4
၂.၄။ ကန့်သတ်ချက်.....	4
၃။ လေ့လာတွေ့ရှိချက်များ.....	4
၃.၁။ ဝါဒဖြန့်သည့် ပုံစံသုံးမျိုးကို FACEBOOK GROUP ၄ ခုတွင် တွေ့မြင်ရသည့် အခြေအနေများ.....	5
၃.၂။ ဝါဒဖြန့်သည့် ပုံစံများတွင် တွေ့မြင်ရသည့် အကြောင်းအရာများ.....	6
၃.၃။ ဝါဒဖြန့်သည့် ပုံစံများတွင် ဦးတည် ပြောဆိုနေသည့် အုပ်စုများ.....	8
၃.၄။ ဦးတည် အုပ်စုတစ်ခုချင်းစီနှင့် ပတ်သက်၍ ညွှန်းဆိုနေသည့် သဘောထား လက္ခဏာများ.....	10
၃.၅။ စစ်ကောင်စီ၏ ဝါဒဖြန့်ချိမှု အပေါ်တွင် တုံ့ပြန်မှု အခြေအနေများ.....	12
၄။ နိဂုံးချုပ်.....	13

၁။ နိဒါန်း

၂၀၂၁ ခုနှစ် ဖေဖော်ဝါရီလ (၁) ရက်နေ့တွင် အရပ်သား ရွေးကောက်ခံ အစိုးရ ဖြစ်သည့် အမျိုးသားဒီမိုကရေစီ အဖွဲ့ချုပ်ပါတီမှ ဦးဆောင်သည့် အရပ်သား အစိုးရ ခေါင်းဆောင်များကို ဖမ်းဆီးခဲ့ပြီး စစ်တပ် မှ အာဏာသိမ်းလိုက်ခြင်းသည် မြန်မာနိုင်ငံ၏ ဒီမိုကရေစီ အကူးအပြောင်း လုပ်ငန်းစဉ်များအား ရပ်တန့် သွားစေခဲ့သည်။ ၂၀၂၀ ခုနှစ် ရွေးကောက်ပွဲ၌ မဲမသမာမှုများ ရှိသည်ဟူသော အကြောင်းပြချက်ဖြင့် စစ်တပ်မှ အာဏာသိမ်းခဲ့ခြင်း ဖြစ်သည်။ ထို့နောက် အာဏာသိမ်းမှုကို ဆန့်ကျင်သည့် လှုပ်ရှားမှုများ ပေါ်ပေါက်လာပြီး အစိုးရဝန်ထမ်းများ၏ အကြမ်းမဖက် အာဏာဖိဆန်ရေးလှုပ်ရှားမှုမှာ စစ်ခေါင်းဆောင်များကို အထိနာစေသည့် လှုပ်ရှားမှု တစ်ခု ဖြစ်ခဲ့သည်။ စစ်အာဏာပိုင်အဖွဲ့အစည်းများ၏ အကြမ်းဖက် လုပ်ရပ်ကြောင့် စစ်တပ်မှ စွန့်ခွာလာသည့် တပ်မတော်သားများ တဖြည်းဖြည်း များပြားလာခဲ့သည်။ ၎င်းတပ်မတော်သားများ၏ မီဒီယာများတွင် ထုတ်ဖော် ပြောဆိုသည့် တပ်တွင်း အခြေအနေများကို လေ့လာခြင်းဖြင့် စစ်ကောင်စီသည် တပ်မတော်သားများအား ရည်ရွယ်သည့် ဝါဒဖြန့်မှုများကို စနစ်တကျ လုပ်ဆောင်နေကြောင်း သိရှိရသည်။ ထို့ကြောင့် စစ်ကောင်စီ၏ တပ်မတော်သားများကို ဦးတည်ပြုလုပ်သည့် ဝါဒဖြန့်မှုများတွင် မည့်သည့် အကြောင်းအရာများ ပါဝင်နေသည်ကို တပ်မတော်သားများ အပါအဝင် အများပြည်သူ သိရှိနိုင်စေရန် ရည်ရွယ်၍ ဤအစီရင်ခံစာကို ထုတ်ဝေခြင်း ဖြစ်သည်။

၂။ စောင့်ကြည့်လေ့လာသည့် နည်းလမ်းများ

၂.၁။ အဓိပ္ပါယ်ဖွင့် ဆိုချက် နှင့် အစီရင်ခံစာ လွှမ်းခြုံမှု နယ်ပယ်

ဝါဒဖြန့်ခြင်း ဆိုသည်မှာ သတင်းအချက်အလက်များ၊ ငြင်းခုံမှုများ၊ ကောလဟာလများ၊ တဝက်တပျက် အမှန်တရား သို့မဟုတ် လိမ်ညာမှုများကို အသုံးပြုပြီး အများပြည်သူများ၏ သဘောထား အမြင်များကို လွှမ်းမိုးနိုင်စေရန် ဆောင်ရွက်ခြင်း ဖြစ်သည်။ ဝါဒဖြန့်ခြင်းကို အခြေခံအားဖြင့် ၃ မျိုးခွဲခြားနိုင်သည်။ ၎င်းတို့မှာ အောက်ပါအတိုင်းဖြစ်သည်။

(၁) **အဖြူရောင်ဝါဒဖြန့်ခြင်း** - အဖြူရောင် ဝါဒဖြန့်ခြင်း ဆိုသည်မှာ ခိုင်မာသည့် သတင်းရင်းမြစ်များမှ လာသည့် အမှန်တရားနှင့် အထိုက်အလျောက် နီးစပ်သည့် သတင်းအချက်အလက်များဖြစ်သော်လည်း ယင်းကို အသုံးပြုပြီး အများပြည်သူများ၏ သဘောထား အမြင်များကို လွှမ်းမိုးနိုင်စေရန် ဆောင်ရွက်ခြင်း ဖြစ်သည်။

(၂) **မီးခိုးရောင်ဝါဒဖြန့်ခြင်း** - မီးခိုးရောင် ဝါဒဖြန့်ခြင်းသည် အဖြူရောင် ဝါဒဖြန့်ခြင်း နှင့် အနက်ရောင် ဝါဒဖြန့်ခြင်း နှစ်ခု ကြားရှိဝါဒဖြန့်မှု ပုံစံတစ်မျိုး ဖြစ်သည်။ သတင်း အချက်အလက် ရင်းမြစ်ကို တိကျစွာ ဖော်ထုတ်နိုင်ခြင်း သို့မဟုတ် မဖော်ထုတ်နိုင်ခြင်းနှင့် သက်ဆိုင်သည်။ ထို့အပြင် သတင်းအချက်အလက်များ၏ တိကျမှန်ကန်မှုသည်လည်း မသေချာပါ။

(၃) **အနက်ရောင်ဝါဒဖြန့်ခြင်း** - အနက်ရောင် ဝါဒဖြန့်ခြင်းသည် မှားယွင်းသည့် အချက်အလက် အရင်းအမြစ်များ၊ လုပ်ကြံဖန်တီးမှုများ၊ လှည့်စားထားသည့် သတင်း အချက်အလက်များကို အသုံးပြုပြီး ဝါဒဖြန့်ခြင်း ဖြစ်သည်။

၂.၃။ လေ့လာမှု ပြုလုပ်ခဲ့သည့် Facebook Group များကို ရွေးချယ်ခြင်း

စောင့်ကြည့်လေ့လာမှု ပြုလုပ်ရန် ဝါဒဖြန့်ချိရေးကို နေ့စဉ် စဉ်ဆက်မပြတ် လုပ်ဆောင်နေသည့် အဖွဲ့ဝင် ၄၀၀၀ အထက်ရှိသော စစ်ကောင်စီကို ထောက်ခံ အားပေးသည့် Facebook Group ၄ ခုကို ရွေးချယ်၍ စောင့်ကြည့် လေ့လာခဲ့ပါသည်။

အုပ်စုနံပါတ် (၁) နှင့် အုပ်စုနံပါတ် (၃) မှာ Private Group ဖြစ်ပြီး အုပ်စုနံပါတ် (၂) နှင့် အုပ်စုနံပါတ် (၄) တို့မှာ မှာ Public Group များ ဖြစ်သည်။


၂.၄။ ကန့်သတ်ချက်

စစ်ကောင်စီကို ထောက်ခံအားပေးသည့် Facebook Group များထဲမှ အဖွဲ့ အနည်းငယ်ကိုသာ လေ့လာနိုင်ပြီး စစ်ကောင်စီ၏ ဝါဒဖြန့်မှု ပုံသဏ္ဌာန်တစ်စုံလုံးကို ပုံဖော် မှန်းဆနိုင်ရန် လိုအပ်ချက်များ ရှိနေသည့်အတွက် စစ်ကောင်စီ၏ ဝါဒဖြန့် အဖွဲ့များစွာကို လေ့လာစောင့်ကြည့်ရန် လိုအပ်ပါသည်။

၃။ လေ့လာတွေ့ရှိချက်များ

စစ်ကောင်စီနှင့် တပ်မတော် ထောက်ခံသူများ စုစည်းထားသည့် Facebook Group များ အတွင်းရှိ ရေးသား တင်ပြထားသည့်ပုံစံ အရေအတွက် ၄၄၉ ခုကို လေ့လာစောင့်ကြည့်မှု ပြုလုပ်ခဲ့သည်။ အဆိုပါ ပုံစံများနှင့် ပတ်သက်၍ ထိတွေ့ တုံ့ပြန်မှု အရေအတွက် ၇၅၈၁ ခု ရှိခဲ့ပြီး မျှဝေသူ ၂၅၅ ဦးနှင့် မှတ်ချက် ရေးသားသူ ၅၅၁ ဦး ရှိခဲ့သည်ကို တွေ့ရသည်။

၃.၁။ ဝါဒဖြန့်သည့် ပုံစံသုံးမျိုးကို Facebook Group ၄ ခုတွင် တွေ့မြင်ရသည့် အခြေအနေများ




အုပ်စု နံပါတ် ၁ တွင် မီးခိုးရောင်ဝါဒဖြန့်ခြင်း ၆၇ ကြိမ်ရှိပြီး၊ အဖြူရောင်ဝါဒဖြန့်ခြင်း ၂ ကြိမ်နှင့် အနက်ရောင်ဝါဒဖြန့်ခြင်း ၁ ကြိမ် ရှိခဲ့သည်။

အုပ်စု နံပါတ် ၂ တွင် မီးခိုးရောင်ဝါဒဖြန့်ခြင်း ၁၀၅ ကြိမ်ရှိပြီး၊ အဖြူရောင်ဝါဒဖြန့်ခြင်း ၅ ကြိမ်နှင့် အနက်ရောင်ဝါဒဖြန့်ခြင်း ၃ ကြိမ် ရှိခဲ့သည်။

အုပ်စုနံပါတ် ၃ တွင် မီးခိုးရောင်ဝါဒဖြန့်ခြင်း ၉၂ ကြိမ်ရှိပြီး၊ အဖြူရောင် ဝါဒဖြန့်ခြင်း ၆ ကြိမ် ရှိခဲ့သည်။

အုပ်စု နံပါတ် ၄ တွင် မီးခိုးရောင် ဝါဒဖြန့်ခြင်း ၁၅၅ ကြိမ် ရှိပြီး၊ အဖြူရောင်ဝါဒဖြန့်ခြင်း ၉ ကြိမ်နှင့် အနက်ရောင်ဝါဒဖြန့်ခြင်း ၃ ကြိမ် ရှိခဲ့သည်။


၃.၂။ ဝါဒဖြန့်သည့် ပုံစံများတွင် တွေ့မြင်ရသည့် အကြောင်းအရာများ



စစ်ကောင်စီ လော်ဘီများနှင့် စစ်တပ်ထောက်ခံသူများ၏ ဝါဒဖြန့် ရေးသားသည့် ပုံစံများထဲတွင် အများဆုံး တွေ့ရှိရသည့် အကြောင်းအရာမှာ သတင်းပေးခြင်း ဖြစ်ပြီး ၃၁ ရာခိုင်နှုန်းထိ ရှိသည်။ လူပုဂ္ဂိုလ်နှင့် အဖွဲ့အစည်းများအား ဝေဖန်တိုက်ခိုက်ခြင်း ၂၀ ရာခိုင်နှုန်း၊ လူမျိုးရေးနှင့် ပတ်သက်သည့် အကြောင်းအရာ ၁၆ ရာခိုင်နှုန်းနှင့် စစ်တပ်နှင့် သက်ဆိုင်သည့် အကြောင်းအရာ ၂၀ ရာခိုင်နှုန်း ရှိသည်ကို တွေ့မြင်ရသည်။

သတင်းပေးသည့် ဖြစ်စဉ်များတွင် စစ်ကောင်စီ တပ်ဖွဲ့ဝင်များနှင့် တိုက်ပွဲ ဖြစ်ပွားနေသည့် ပြည်သူ့ ကာကွယ်ရေး တပ်ဖွဲ့ဝင်များ၊ တိုင်းရင်းသား တော်လှန်ရေး အင်အားစုများ၏ စစ်ရေး လှုပ်ရှားမှုများ၊ အမျိုးသား ညီညွတ်ရေး အစိုးရ ကို ထောက်ခံသူများအား ဖမ်းဆီးရန် သတင်းပေးခြင်းများကို တွေ့ရသည်။

၃.၃။ ဝါဒဖြန့်သည့် ပုံစံများတွင် ဦးတည် ပြောဆိုနေသည့် အုပ်စုများ




ဩဂုတ်လအတွင်း ဝါဒဖြန့်သည့် ပုံစံများ ရေးသားရာတွင် အန်စီအေစာချုပ်ကို လက်မှတ်ရေးထိုးထားသည့် တိုင်းရင်းသား တော်လှန်ရေး တပ်ဖွဲ့များနှင့် ပတ်သက်၍ ၁၈ ရာခိုင်နှုန်း၊ ပြည်သူ့ကာကွယ်ရေး တပ်ဖွဲ့များနှင့် ပတ်သက်၍ ၁၀ ရာခိုင်နှုန်း၊ တပ်မတော်နှင့် ပတ်သက်၍ ၁၅ ရာခိုင်နှုန်း၊ ပြည်သူများနှင့် ပတ်သက်၍ ၁၁ ရာခိုင်နှုန်း၊ စစ်ကောင်စီနှင့် ပတ်သက်၍ ၁၃ ရာခိုင်နှုန်း၊ စစ်ကောင်စီကို ထောက်ခံသူများနှင့် ပတ်သက်၍ ၁၃ ရာခိုင်နှုန်း အသီးသီး ရှိခဲ့သည်ကို တွေ့ရသည်။



ပုံ (၂)

၁၀၂၇ စစ်ဆင်ရေး ဒုတိယပိုင်း အဖြစ် ဆင်နွဲ့သည့် စစ်ရေး ဖြစ်စဉ်များနှင့် ဆက်စပ်၍ တရုတ်နိုင်ငံအား အဆိုးမြင် သဘောထားဖြင့် ဆန့်ကျင် တိုက်ခိုက် ရေးသားမှုများ ပိုမို များပြားလာခဲ့သည်။ တရုတ်နိုင်ငံသည် ရှမ်းပြည်နယ် (မြောက်ပိုင်း)တွင် တိုက်ခိုက်နေသည့် တော်လှန်ရေး တပ်ဖွဲ့များအား လက်နက်၊ နည်းပညာများ အထောက်အပံ့ပေးကာ ကျူးကျော်စစ် ဆင်နွဲ့နေကြောင်း စွပ်စွဲခဲ့သည်။ ယခု ဖြစ်ပေါ်နေသည့် စစ်ရေးပဋိပက္ခများမှာ ပြည်ပကျူးကျော်စစ် အဖြစ်သို့ ရောက်ရှိနေပြီ ဖြစ်သောကြောင့် ပြည်သူတရပ်လုံးမှ ဆန့်ကျင်ကြရန် တိုက်တွန်း ဝါဒဖြန့်မှုများ လုပ်ဆောင်ခဲ့သည်။


၃.၄။ ဦးတည် အုပ်စုတစ်ခုချင်းစီနှင့် ပတ်သက်၍ ညွှန်းဆိုနေသည့် သဘောထား လက္ခဏာများ



ဂရပ် (၄)

လေ့လာတွေ့ရှိချက်များ အရ စစ်ကောင်စီ၏ ဝါဒဖြန့်မှုများတွင် အမျိုးသား ညီညွတ်ရေး အစိုးရ၊ ပြည်သူ့ကာကွယ်ရေးတပ်ဖွဲ့များ ၊ အမျိုးသား ညီညွတ်ရေး အစိုးရကို အားပေးထောက်ခံသူများ၊ အကြမ်းမဖက် အာဏာ ဖိဆန်ရေး လှုပ်ရှားမှုတွင် ပါဝင်သည့် ဝန်ထမ်းများ ၊ ဆန္ဒပြပြည်သူများ၊ နိုင်ငံရေးပါတီများနှင့် နိုင်ငံရေးသမားများ၊ နိုင်ငံရေး တက်ကြွလှုပ်ရှားသူများ၊ ယခင် အစိုးရအဖွဲ့ (၂၀၁၆-၂၀၂၁) ၊ ပြည်သူ့ကာကွယ်ရေး တပ်ဖွဲ့များကို ကူညီပံ့ပိုးနေသည့် တိုင်းရင်းသား တော်လှန်ရေး တပ်ဖွဲ့များအား ပုံဖျက်တိုက်ခိုက်ရန် မှားယွင်းသည့် သတင်း အချက်အလက်များ၊ အမှန်တဝန် အမှားတဝန် ရောနှောထားသည့် သတင်းများကို အသုံးပြုပြီး စစ်ကောင်စီ တပ်ဖွဲ့ဝင်များနှင့် ထောက်ခံသူများ အကြားတွင် စနစ်တကျ ဝါဒဖြန့်ခဲ့သည်။


ဩဂုတ်လ အတွင်းတွင် ပြည်သူ့ကာကွယ်ရေးတပ်ဖွဲ့၊ အမျိုးသားညီညွတ်ရေး အစိုးရကို ထောက်ခံသူများနှင့် အန်စီအလက်မှတ် ရေးထိုး မထားသည့် တိုင်းရင်းသား တော်လှန်ရေး တပ်ဖွဲ့များကို အဆိုးမြင် သဘောထားဖြင့် တိုက်ခိုက် ရေးသားမှု အများဆုံး ပြုလုပ် ခဲ့သည်။ ယင်းတို့အနက် မြန်မာ အမျိုးသား ဒီမိုကရက်တစ် မဟာမိတ် တပ်မတော်(MNDAA)နှင့် တအာင်း အမျိုးသား လွတ်မြောက်ရေး တပ်မတော် (TNLA) တို့ကို တိုက်ခိုက် ရေးသားမှု အများဆုံး ပြုလုပ်ခဲ့ခြင်း ဖြစ်သည်။ အန်စီအလက်မှတ် ရေးထိုးထားသည့် တိုင်းရင်းသား တော်လှန်ရေး တပ်ဖွဲ့များထဲမှ ကရင် အမျိုးသား အစည်းအရုံး(KNU)ကို ဦးတည် တိုက်ခိုက် ရေးသားမှု အများဆုံး ပြုလုပ်ခဲ့သည်။



ပုံ (၃)

ဩဂုတ်လတွင် သတင်းပေးခြင်းနှင့် ပတ်သက်သော ရေးသားမှု ၃၁ ရာခိုင်နှုန်း အထိ ရှိခဲ့ပြီး ပြည်သူ့ ကာကွယ်ရေး တပ်ဖွဲ့များနှင့် ပတ်သက်သော သတင်းပေး ရေးသားမှုများကို အများဆုံးတွေ့ရသည်။ အထူးသဖြင့် ပြည်သူ့ ကာကွယ်ရေး တပ်ဖွဲ့များနှင့် မဟာမိတ် တပ်ဖွဲ့များ၏ မန္တလေးတိုင်းအတွင်း စစ်ရေး လှုပ်ရှားမှုများကို ကာကွယ်ရန်နှင့် ကြိုတင် ပြင်ဆင်ထားရန် သတင်းပေးခြင်းများ ဖြစ်သည်။

၃.၅။ စစ်ကောင်စီ၏ ဝါဒဖြန့်ချိမှု အပေါ်တွင် တုံ့ပြန်မှု အခြေအနေများ



စစ်ကောင်စီကို ထောက်ခံသူများကိုသာ စိစစ်၍ အဖွဲ့ဝင် ဖြစ်ခွင့်ပေးထားသော Private Group ဖြစ်သည့် အုပ်စုနံပါတ် (၁) တွင် တွေ့ရှိရသည့် ဝါဒဖြန့်ချိမှုများနှင့် ပတ်သက်သည့် ထိတွေ့တုံ့ပြန်မှု အခြေအနေများ ဖြစ်သည်။

၄။ နိဂုံးချုပ်

ဩဂုတ်လအတွင်းတွင် မီးခိုးရောင် ဝါဒဖြန့်မှုကို အများဆုံး တွေ့ရသည်။ သတင်းပေးခြင်း၊ လူပုဂ္ဂိုလ်နှင့် အဖွဲ့အစည်းများကို ဝေဖန်တိုက်ခိုက်ခြင်းနှင့် စစ်တပ်နှင့် သက်ဆိုင်သည့် အကြောင်းအရာများကို အများဆုံး ရေးသား ခဲ့သည်ကို တွေ့ရှိရသည်။

ဩဂုတ်လ အတွင်းတွင် ပြည်သူ့ကာကွယ်ရေးတပ်ဖွဲ့၊ အမျိုးသားညီညွတ်ရေး အစိုးရကို ထောက်ခံသူများ၊ အန်စီအေလက်မှတ် ရေးထိုး မထားသည့် တိုင်းရင်းသား တော်လှန်ရေး တပ်ဖွဲ့များကို အဆိုးမြင် သဘောထားဖြင့် တိုက်ခိုက် ရေးသားမှု အများဆုံး ပြုလုပ် ခဲ့သည်။ အန်စီအေလက်မှတ် ရေးထိုး မထားသည့် တိုင်းရင်းသား တော်လှန်ရေး တပ်ဖွဲ့များမှ မြန်မာအမျိုးသား ဒီမိုကရက်တစ် မဟာမိတ် တပ်မတော် (MNDA) နှင့် တအာင်း အမျိုးသား လွတ်မြောက်ရေး တပ်မတော် (TNLA) တို့ကို တိုက်ခိုက် ရေးသားမှု အများဆုံး လုပ်ဆောင် ခဲ့သည်ကို တွေ့ရသည်။ အန်စီအေလက်မှတ် ရေးထိုး ထားသည့် တိုင်းရင်းသား တော်လှန်ရေး တပ်ဖွဲ့များအနက် ကရင် အမျိုးသား အစည်းအရုံး (KNU) ကို ဦးတည် တိုက်ခိုက် ရေးသားမှု အများဆုံးပြုလုပ်ခဲ့သည်။

မြန်မာအမျိုးသား ဒီမိုကရက်တစ် မဟာမိတ်တပ်မတော်(MNDA) က လားရှိုးမြို့ကို ဇူလိုင်လ ၂၅ ရက်နေ့တွင် သိမ်းပိုက် ထိန်းချုပ်နိုင်ခဲ့ပြီး ဩဂုတ်လ ၃ ရက်နေ့တွင် စစ်ကောင်စီ၏ အရှေ့မြောက်ပိုင်း စစ်ဌာနချုပ် တခုလုံးကို သိမ်းပိုက်နိုင်ခဲ့သည်။ စစ်ကောင်စီ ဘက်တော်သားများ၏ ဝါဒဖြန့်မှုများတွင် လားရှိုးမြို့ကို ခုခံနိုင်ဆဲ ဖြစ်ကြောင်း ရေးသားခဲ့ပြီး စစ်ကောင်စီ လက်အောက်ခံ တပ်ဖွဲ့ဝင်များမှ ရဲစွမ်းသတ္တိ ပြည်ဝစွာ ခုခံတိုက်ခိုက် နေကြသည်ဟု ဝါဒဖြန့်ခဲ့သည်။ ထို့အပြင် သတင်းမီဒီယာများမှ ရေးသားနေသည့် သတင်းများမှာ အမှားများသာ ဖြစ်ပြီး စိတ်ဓာတ်မကျပဲ ဆက်လက် တိုက်ပွဲဝင်ကြရန် တိုက်တွန်းရေးသားမှုများကို တွေ့ရသည်။ အရှေ့မြောက်တိုင်း စစ်ဌာနချုပ်ကို မြန်မာအမျိုးသား ဒီမိုကရက်တစ် မဟာမိတ်တပ်မတော်မှ အပြီးတိုင် သိမ်းပိုက်နိုင်ပြီး နောက်ပိုင်းတွင် လေကြောင်းမှ ပြင်းထန်စွာတိုက်ခိုက်ရန် ရေးသားမှုများနှင့် ပြန်လည် သိမ်းပိုက်နိုင်ရန်၊ စစ်ရေးအစီအမံများ လုပ်ဆောင်ရန် တိုက်တွန်း ရေးသားမှုများကို အများဆုံးတွေ့ရသည်။

၁၀၂၇ စစ်ဆင်ရေး ဒုတိယပိုင်း အဖြစ် ဆင်နွှဲသည့် စစ်ရေး ဖြစ်စဉ်များနှင့် ဆက်စပ်၍ တရုတ်နိုင်ငံအား အဆိုးမြင် သဘောထားဖြင့် ဆန့်ကျင်တိုက်ခိုက်ရေးသားမှုများ ပိုမိုများပြားလာခဲ့သည်။ တရုတ်နိုင်ငံသည် ရှမ်းပြည်နယ် (မြောက်ပိုင်း)တွင် တိုက်ခိုက်နေသည့် တော်လှန်ရေး တပ်ဖွဲ့များအား လက်နက်၊ နည်းပညာများ အထောက်အပံ့ပေးကာ ကျူးကျော်စစ် ဆင်နွှဲနေကြောင်း စွပ်စွဲခဲ့သည်။ ယခု ဖြစ်ပေါ်နေသည့် စစ်ရေးပဋိပက္ခများမှာ ပြည်ပကျူးကျော်စစ် အဖြစ်သို့ ရောက်ရှိနေပြီ ဖြစ်သောကြောင့် ပြည်သူတရပ်လုံးမှ ဆန့်ကျင်ကြရန် တိုက်တွန်း ဝါဒဖြန့်မှုများ လုပ်ဆောင်ခဲ့သည်။

ဩဂုတ်လတွင် ပြည်သူ့ကာကွယ်ရေး တပ်ဖွဲ့များနှင့် ပတ်သက်သော သတင်းပေး ရေးသားမှုများကို အများဆုံး တွေ့ရသည်။ အထူးသဖြင့် ပြည်သူ့ကာကွယ်ရေး တပ်ဖွဲ့များနှင့် မဟာမိတ် တပ်ဖွဲ့များ၏ မန္တလေးတိုင်း အတွင်း စစ်ရေး လှုပ်ရှားမှုများကို ကာကွယ်ရန်နှင့် ကြိုတင်ပြင်ဆင်ထားရန် သတင်းပေးခြင်းများ ဖြစ်သည်။

ဩဂုတ်လအတွင်းရှိ စစ်ကောင်စီ ဘက်တော်သားများ၏ ဝါဒဖြန့်မှုများနှင့် ပတ်သက်၍ စိတ်ဝင်စားမှု လျော့ကျခဲ့သည်ကို တွေ့ရသည်။